

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

విల్లూర్ నడాదూర్ శ్రీ శ్రీనిధేః కృతిషు  
॥ శ్రీ అపర్యాప్తామృతవింశతిః ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

## ॥ శ్రీ అపర్యాప్తామృతవింశతిః ॥

కవితాజితకల్లోలికన్యకాకాంతవక్షసే ।

కరుణాదిగుణాధ్యాయ కమలానిధయే నమః ॥

అపర్యాప్తామృతస్వామిసపర్యాసక్తచేతసాం ।

విపర్యాసవిహీనానాం ఉపర్యాశాస్తు మే సదా ॥ 1 ॥

మధురం మధుచిత్రోత్థం మధుజిన్మధు కించన ।

మాధురం మాధురం చాపి మే ధురం చ వహత్యహో ॥ 2 ॥

శాంతం సన్మధురం గభీరమనఘం సౌందర్యసారాస్పదం

సర్వామోదవిధాయి చేతసి సపద్యావిశ్వ సంపశ్యతాం ।

శ్రీభూభూషితపార్శ్వభూమియుగలం సంపూరయత్స్వం గృహం

చక్షుష్మత్తపసః ఫలం విజయతే శార్జ్గతి కించిన్మహాః ॥ 3 ॥

కిం గేహైర్గలితైర్ధనైరపి గతైః కేదారజాలైస్తథా

కిం వా తైరపి వస్తుభిః ప్రియతమైః యాతైర్మనోహారిభిః ।

బంధుభ్యశ్చ సమాగతైః పరిభవైః కిం వా మమాత్రాగతం

శ్రీమతోమలవల్లికాసహచరం శ్రీశాంగిణం పశ్యతః ॥ 4 ॥

శంఖం చక్రమసిం గదామపి తథా శార్జ్గం చ ధత్సే సమం

శార్జ్గిత్యేవ తవ ప్రథేహ ధనుషా తత్కేన న జ్ఞాయతే ।

జ్ఞాతం తద్భవతస్మితేన మృదునా భావాన్వితేనాధునా

సంప్రాప్తం హి ధనుష్పురాత్ జనమిమం త్రాతుం నతం మామితి ॥ 5 ॥

అమృతమమృత ! దత్వా మోహినీభావతస్త్వం  
 కిమితి పరిణతోఽభూః పూరుషస్సుందరాంగః |  
 ఇదమిదమితి తత్త్వం పృష్టతో దేవదేవ !  
 త్వయి వినిహితదృష్టిర్వక్త్యసౌ కుంభనాథః || 6 ||

త్వయ్యాల్మభావాః కిల కీర్తితాస్తే  
 ఆల్వార్ సమాఖ్యాస్తదిదం ప్రసిద్ధం |  
 ఆల్వాన్ త్వమాసీ కథమేతదేవం  
 ఆల్వాన్ మహీసారజసారవాచి || 7 ||

కావేరీలహరీకణైరుపహృతైరభ్యుక్తితో వాయునా  
 కావేరీజలవర్ధితాభిరభితః సంవీజితశ్శాలిభిః |  
 కావేరీసలిలైరతీవ మధురైరాప్లావితః పూజకైః  
 కావేరీ బహుధా గతిం విదధతీం పశ్యన్నివాస్తే ప్రభుః || 8 ||

శేతే కామపి కాలమేఘమధురాం మూర్తిం సమాదాయ యః  
 కావేరీజలశీతలావనిసుఖం భోక్తుం భుజంగాధిపే |  
 తిష్ఠత్యద్భృతహేమరమ్యసుతనుః పంచాయుధీమండితః  
 కావేరీజలవర్ధితావనిరుహం శోభాం చ యో వీక్షితుం || 9 ||

యః కాలే కలికాలదోషకలుషా వీధీశ్చ తాస్తాస్తథా  
 తత్రస్థాంచ నరాన్ దృశా చ గతిభిః సంపావయన్ సాదరం |  
 సంచారం వితనోతి సాయమపి చ ప్రాతశ్చ మధ్యందినే  
 తస్మై హంత ! దయాఘనాయ మహతే శ్రీశార్ఙ్గధామ్నే నమ || 10 ||

శేషే శయానస్తవ పృష్టభాగే  
 త్వమేవ భూయస్తనురమ్యభావం |  
 ఆలోకితుం సాదరమీషదేవం  
 ఉత్థానభావం తనుషే ముఖేన || 11 ||

అమృతమమృత ! దాతుం మోహినీభావమిచ్ఛన్  
 కిమితి పరిణతస్త్వం పూర్వమేవం పుమాన్ సన్ |  
 అథ కిల సమయే శ్రీహేమనామా మునిస్త్వాం  
 సుభగ ఇతి విచింత్య స్వాం సుతాం తే స చాదాత్ || 12 ||

హేమాభిధానమునినాథతపఃఫలం త్వం  
 హేమాపగాసుభగతీరభువి స్థితస్సన్ |  
 హేమాంబుజాతరమణీరమణీయపార్శ్వః  
 హే మాం విలోకయ దృశా దయయాఽఽదరేణ || 13 ||

భవతో మమాపి న భిదా మనాగపి  
 ప్రియశార్ఙ్గానాథ ! సఖితాఽస్తు తద్భృశం |  
 తవ చ ప్రసిద్ధిరవనౌ తద్దైవ మే  
 నను పశ్య చాపలతయైవ వర్ణతే || 14 ||

స్వామిన్ ! చాపలతాగుణస్తవ తథా లోకే ప్రసిద్ధో బభౌ  
 దోషశ్చాపలతా పునర్మమ తథా యద్యన్యథాపి స్థితిః |  
 త్వామాశ్రిత్య గుణా భవంతి భగవన్ ! దోషా అపీతి స్థితం  
 మామాశ్రిత్య గుణా అపీహా నితరాం దోషా భవంతీతి చ || 15 ||

తస్మాచ్ఛాపలతాం మయి స్థితిమతీం వ్యావర్త్య దుర్మార్గతః  
 త్వయ్యాదృజ్మధురే నియోజ్య గుణ ఇత్యానందయన్ రక్ష మాం |  
 ఏవం చేత్ త్వయి యద్విభాతి తదిదం చాతుర్యమవ్యాహతం  
 క్షాంతిస్సా కరుణాఽపి సా నిరుపమా సర్వాభినంద్యా భవేత్ || 16 ||

త్వయి ప్లుతమనా మునిర్వకులభూషణో యా జగౌ  
 శ్రుతావమృతవర్షణీరమృత ! నాథ ! గాథా దశ |  
 మృతా ఇవ తిరోహితా నను పరాస్సహస్రాధికాః  
 స్వయం భువి హితా హి తాః భృశమజీవయస్సర్వతః || 17 ||

భవద్విషయిణీరిమా దశ సహస్రమధ్యస్థితాః  
 పఠంతి భువి యే నరా త ఇహ కామభూతాః మతాః |  
 ప్రీయా హరిణచక్షుషామితి జగౌ ఫలం చోచితం  
 తవామృత ! మమ ప్రభో ! మధురిమా కథం వర్ణ్యతే || 18 ||

శ్రాంతం త్రివిక్రమకృతావపి దండకాయాం  
 వృందావనే చ మృదులం తవ పాదపద్మం |  
 పీతాంబరాంతపరివీజితమద్య నాథ !  
 మచ్ఛిత్తపద్మదలమధ్యగతం విధేయాః || 19 ||

మౌలౌ బలేర్వినిహితం విబుధద్విషోఽథ  
 న్యక్కుర్వతః కవిగిరం చ హితం పదాబ్జం |  
 మౌలౌ మమాఽపి మధుసూదన ! తాదృశస్య  
 కోఽయం విలంబ ఇహ తే భగవన్ ! విధాతుం || 20 ||

బద్ధం పదాంబుజసమీపసమాశ్రయం త్వం  
 సారం దృశా కలయసే నితరామబద్ధం |  
 ఏనం జనం చ కలయైవమిమం ప్రబంధం  
 నైవం తథా కలయ సోఽథ శుకం స్మరామి || 21 ||

అఙ్ఘోఽహం హితమేతదేతదహితం తస్మాదిదం కార్యమి -  
 త్యేతన్నేతి వివిచ్య వేదితుమహో కా నామ శక్తిర్మమ |  
 ఏకం త్వాం శరణం గతోఽస్మి భగవన్ ! శ్రీకోమలాంబాపతే !  
 యన్మే స్యాదుచితం హితం తదఖిలం కార్యం త్వయైవ ప్రభో ! || 22 ||

కనత్యనకపద్మినీకమలవాసినీభూషణం  
 మనోహరముఖాంబుజం కిమపి మంజుమందస్మితం |  
 అభీతిమధురం కరం వినమతాం పురో దర్శయత్  
 తదేతదమృతాభిధం భవతు దైవతం శ్రేయసే || 23 ||

అపర్యాష్టామృతస్వామివిషయా శ్రీనిధీరితా ।

అపర్యాష్టామృతాత్మేయం వింశతిః శంసతాం ముదే ॥ 24 ॥

॥ ఇతి శ్రీ అపర్యాష్టామృతవింశతిః సమాప్తా ॥